



06.10. 2024

தலைப்புச் செய்திகள்

1. இந்தியா வரும் மாலத்தீவு அதிபர் முகமது முய்சுடன், வெளியுறவுத்துறை அமைச்சர் டாக்டர் எஸ். ஜெய்சங்கர் இருதரப்பு பேச்சுவார்த்தைகளை இன்று மேற்கொள்கிறார்.
2. சென்னை மெரினா கடற்கரையில் நடைபெற்ற விமானப் படையின் வான்சாகச நிகழ்ச்சியை லட்சக்கணக்கானோர் கண்டுகளித்தனர்.
3. பொதுமக்களும், விவசாயிகளும் எளிதில் அணுக கூடிய வகையில் கூட்டுறவு சங்கங்கள் தமிழகத்தில் செயல்பட்டு வருவதாக மாநில சுற்றுலாத்துறை அமைச்சர் திரு. ராஜேந்திரன் தெரிவித்துள்ளார்.
4. வளிமண்டல கீழுக்கு சுழற்சி காரணமாக நீலகிரி, கோவை, திருப்பூர், ஈரோடு, நாமக்கல் மாவட்டங்களில் இன்று மிக கனமழை பெய்யக்கூடும் என்று சென்னை வானிலை ஆய்வுமையம் தெரிவித்துள்ளது.
5. துபாயில் நடைபெறும் ஐ.சி.சி மகளிர் உலக கோப்பை 20-20 கிரிக்கெட் போட்டியில் இந்தியா இன்று பிற்பகல் மூன்றரை மணிக்கு பாகிஸ்தானை எதிர்கொள்கிறது.

இனி விரிவான செய்திகள்



முகமது முய்சு

மாலத்தீவு

அதிபர்

டாக்டர்

முகமது

முய்சு

5 நாள் அரசுமுறை பயணமாக இன்று இந்தியா வருகிறார்.

இன்றுமாலை வெளியுறவுத்துறை அமைச்சர் டாக்டர் எஸ். ஜெய்சங்கரை சந்தித்து பேசும் அவர், மாலத்தீவு அதிபருடன் இருதரப்பு உறவுகள் குறித்து ஆலோசனை மேற்கொள்கிறார்.

நாளை குடியரசு தலைவர் திருமதி. திரௌபதி முர்மு, பிரதமர் திரு. நரேந்திரமோடி ஆகியோரை சந்தித்து பிராந்திய, சர்வதேச விவகாரங்கள் குறித்து பேச்சுவார்த்தை நடத்துகிறார்.

இந்த பேச்சுவார்த்தையின் போது பல்வேறு ஒப்பந்தங்கள் கையெழுத்தாகும் என தெரிகிறது.

தொடர்ந்து பெங்களூரு மற்றும் மும்பையில் வர்த்தகத்துறை பிரதிநிதிகளுடனும் அவர் ஆலோசனை மேற்கொள்கிறார்.



வான்சாகச நிகழ்ச்சி

இந்திய விமானப்படையின் 92-ம் ஆண்டு கொண்டாட்டங்களை ஒட்டி சென்னை மெரினா கடற்கரையில் மாபெரும் வான்சாகச நிகழ்ச்சி இன்று நடைபெற்றது.

விமானப்படையின் தேஜஸ், மிரேஜ், ஜாகுவார், சுகோய்-30 உள்ளிட்ட 72 விமானங்கள் பங்கேற்ற இந்நிகழ்ச்சி லிம்கா சாதனை புத்தகத்தில் இடம்பெற செய்வதற்கான முயற்சிகள் மேற்கொள்ளப்பட்டன.

21 ஆண்டுகளுக்கு பிறகு சென்னையில் நடைபெறும் இந்த நிகழ்ச்சியை முதலமைச்சர் திரு. மு.க.ஸ்டாலின், மாநில அமைச்சர்கள், இந்திய விமானப்படை முதன்மை ஏர் கமாடோர் அமர் பிரீத் சிங் மற்றும் முப்படைகளின் உயரதிகாரிகள் உள்ளிட்டோர் நேரில் கண்டுகளித்தனர்.

டஹோட்டா, ஹார்வோடு போன்ற பழங்கால விமானங்களில், விமானப்படை வீரர்கள் நடத்திய சாகச நிகழ்ச்சி காண்போரை கவரும் வகையில் அமைந்தது.

தேசியகொடி மற்றும் இந்திய விமானப்படை கொடியுடன் சேட்டக் ரக ஹெலிகாப்டர்களின் அணிவகுப்பு கண்கவர் காட்சியாக அமைந்திருந்தது.

பாராகூட்டிலிருந்து குதித்து ஆகாச கங்கை குழுவும்,

பறக்கும் ஹெலிகாப்டரிலிருந்து கயிறு மூலம் இறங்கிய விமான படை வீரர்களின் சாகசமும் காண்போரை மெய்சிலிர்க்க வைத்தது.

இந்த விமான சாகச நிகழ்வுகளுக்கு பல்லவா, காவிரி, கான்சி, நடராஜ், நீலகிரி, கார்த்திகேயா, தனுஷ், மெரினா, சோழா உள்ளிட்ட பெயர்கள் சூட்டப்பட்டிருந்தன.



அமித்ஷா

மத்திய உள்துறை அமைச்சர் திரு.அமித்ஷா இடதுசாரி தீவிரவாதத்தால் பாதிக்கப்பட்ட மாநிலங்களின் முதலமைச்சர்களுடன் புதுதில்லி விஞ்ஞான் பவனில் நாளை ஆலோசனை மேற்கொள்கிறார்.

ஆந்திரா, பீஹார். சட்டீஸ்கட், ஜார்கண்ட், தெலங்கானா, ஒடிசா, மஹாராஷ்டிரா, மத்திய பிரதேச மாநில முதலமைச்சர்கள் இந்த ஆலோசனை கூட்டத்தில் பங்கேற்கின்றனர்.

இம்மாநிலங்களுக்கு தேவையான பாதுகாப்பு மற்றும் உள்கட்டமைப்பு வசதிகளை மேம்படுத்துவது உள்ளிட்டவைகள் குறித்து இக்கூட்டத்தில் முக்கியமாக விவாதிக்கப்படும்.



திரைப்பட விருதுகள்

2022-ம் ஆண்டிற்கான தேசிய திரைப்பட விருதுகளை குடியரசு தலைவர் திருமதி திரௌபதி முர்மு புதுதில்லி விஞ்ஞான பவனில் நாளைமறுநாள் வழங்கவுள்ளார்.

திரைப்படத்துறையில் வாழ்நாள் சாதனையாளருக்கு வழங்கப்படும் தாதா சாகேப் பால்கே விருது ஹிந்தி திரைப்பட நடிகர் மிதுன் சக்கரவர்த்திக்கு வழங்கப்படுகிறது.

பொன்னியின் செல்வன் தமிழ் திரைப்படத்தின் தயாரிப்பாளர் இயக்குநர் மணிரத்னம்

இசையமைப்பாளர் ஏ.ஆர். ரஹ்மான்

ஒளி, ஒலி பதிவாளர்கள் ரவிவர்மன் மற்றும் ஆனந்த் கிருஷ்ணமூர்த்தி ஆகியோருக்கும் விருது வழங்கப்படுகிறது.

சிறந்த நடிக்கக்கூடிய விருது திருச்சிற்றம்பலம் திரைப்படத்தில் நடித்த நித்யாமேனனுக்கு அளிக்கப்படுகிறது.



வாக்கு எண்ணிக்கை

ஹரியானா, ஜம்மு காஷ்மீர் சட்டப்பேரவை தேர்தல் வாக்கு எண்ணிக்கை நாளைமறுநாள் நடைபெறுகிறது

வாக்கு எண்ணிக்கை சுமுகமாக நடைபெறுவதை உறுதிசெய்ய அனைத்து வாக்கு எண்ணும் மையங்களிலும் மூன்றடுக்கு பாதுகாப்பு போடப்பட்டுள்ளது.

ஜம்மு காஷ்மீர் யூனியன் பிரதேசத்திற்கு சிறப்பு அந்தஸ்து வழங்கும் அரசிய சட்டப்பிரிவு 370 ரத்து செய்யப்பட்ட பிறகு நடைபெற்ற முதல் வாக்குப்பதிவு இது என்பதால் இத்தேர்தல் முடிவு முக்கியத்துவம் பெறுகின்றன.



கே.என்.நேரு

திருச்சி லால்குடி நகராட்சி பூவாளர் சாலையில் ஆறாவது மானியசிறப்பு நிதி திட்டத்தின்கீழ் 4 கோடியே 27 லட்ச ரூபாய் மதிப்பில் கட்டப்படவுள்ள நகராட்சி அலுவலக கட்டிடப்பணிகளுக்கு மாநில நகராட்சி நிர்வாகத்துறை அமைச்சர் திரு. கே.என்.நேரு இன்று அடிக்கல் நாட்டினார்.



மலபார் கடல்சார் பயிற்சி

இந்தியா, அமெரிக்கா, ஆஸ்திரேலியா, ஐப்பான் ஆகிய நாடுகள் பங்கேற்கும் மலபார் கடல்சார் பயிற்சி நாளையன்று நாள் விசாகப்பட்டினத்தில் தொடங்குகிறது.

இந்திய பெருங்கடல், இந்தோ பசிபிக் பிராந்தியத்தில் கடல்சார் சவால்களை எதிர்கொள்வது, பரஸ்பர ஒத்துழைப்பு உள்ளிட்டவைகளுக்கு வரும் 18-ம் தேதிவரை பயிற்சி அளிக்கப்படும்.



முதலமைச்சர்

சென்னை கத்தீட்டரல் சாலை செங்காந்தள் பூங்காவிற்கு அருகில், 45 கோடியே 99 லட்ச ரூபாய் மதிப்பில், 6 ஏக்கர் பரப்பளவில் அமைக்கப்பட்டுள்ள கலைஞர் நூற்றாண்டு பூங்காவை முதலமைச்சர் திரு. மு.க. ஸ்டாலின் நாளை திறந்து வைக்கிறார்.

கண்ணாடி மாளிகை, அயல்நாட்டு பறவையகம், பசுமைகுகை, மரவீடு, இசை நீருற்று, பாரம்பரிய காய்கறி தோட்டம் உள்ளிட்ட பல்வேறு சிறப்பம்சங்கள் இதில் இடம்பெற்றுள்ளன.



ராஜேந்திரன்

தமிழகத்தில் பொதுமக்களும், விவசாயிகளும் எளிதில் அணுக கூடிய வகையில் கூட்டுறவு சங்கங்கள் செயல்பட்டு வருவதாக மாநில சுற்றுலாத்துறை அமைச்சர் திரு.ராஜேந்திரன் தெரிவித்துள்ளார்.

சேலத்தில் 4 கோடியே 58 லட்ச ரூபாய் மதிப்பில் கட்டப்பட்டுள்ள வேளாண் அங்காடிகள், சேமிப்பு கிடங்குகள் மற்றும் புதிய நியாயவிலைக் கடைகளை இன்று திறந்துவைத்து பேசிய அவர், இதுவரை இரண்டரை லட்சம் விவசாயிகளுக்கு பயிர்கடன் வழங்கப்பட்டுள்ளதாக தெரிவித்தார்.

இந்நிகழ்ச்சியில் 17 கோடியே 83 லட்ச ரூபாய் மதிப்பிலான கடனுதவிகளையும் அமைச்சர் வழங்கினார்

.. அமைச்சர் வாய்ஸ் ..

இதனிடையே சேலம் மாநகரின் குகை மூங்கில்பாடி பகுதிகளில் நேற்றிரவு பெய்த மழையால் சேதமடைந்த வீடுகளை பார்வையிட்ட அமைச்சர் பாதிக்கப்பட்ட மக்களுக்கு நிவாரண தொகுப்பை வழங்கினார்.

இந்நிகழ்வின் போது ஆட்சித்தலைவர் திருமதி. பிருந்தாதேவி உள்ளிட்டோர் உடனிருந்தனர்



எடப்பாடி

தமிழ்நாட்டில் நெசவாளர் கூட்டுறவு சங்கங்களுக்கு வழங்கவேண்டிய அரசு மானியத்தை உடனடியாக விடுவிக்கப்பட வேண்டுமென்று அஇஅதிமுக பொதுச்செயலாளர் திரு. எடப்பாடி கே. பழனிச்சாமி கேட்டுக்கொண்டுள்ளார்.

சென்னையில் இன்று அவர் வெளியிட்டுள்ள அறிக்கையில் நெசவாளர் உற்பத்தி செய்துள்ள துணிகளை அரசு உடனடியாக கொள்முதல் செய்யவேண்டுமென்றும் வலியுறுத்தியுள்ளார்.



இருவரி

சிவகங்கை மாவட்ட அரசு மருத்துவக்கல்லூரியில் புதிதாக தொடங்கப்பட்டுள்ள 3 மாதகால முதியோர் பராமரிப்பு உதவியாளர் இலவச சான்றிதழ் படிப்பில் விருப்பமுடையோர் சேர்ந்து பயன்பெறுமாறு ஆட்சித் தலைவர் திருமதி. ஆஷாஅஜித் கேட்டுக்கொண்டுள்ளார்.

கள்ளக்குறிச்சி மாவட்டம் கல்வராயன் மலைவாழ் மக்கள் அரசின் நலத்திட்டங்களை பெறுவதற்கான சிறப்பு முகாம் நாளை தொடங்கவுள்ளதாக ஆட்சித்தலைவர் திரு.பிரசாந்த் தெரிவித்துள்ளார்.

பழனி அருள்மிகு தண்டாயுதபாணி சுவாமி திருக்கோவிலில் ரோப் கார் சேவை பராமரிப்பு பணிகள் காரணமாக நாளைமுதல் 40 நாட்களுக்கு நிறுத்திவைக்கப் படுவதாக கோவில் நிர்வாகம் அறிவித்துள்ளது.

புதுக்கோட்டை மாவட்டத்தில் மாற்றுத் திறனாளிகளுக்கான தனியார்த்துறை வேலைவாய்ப்பு முகாம் வரும் புதன்கிழமை நடைபெறவுள்ளதாக ஆட்சித்தலைவர் திருமதி. அருணா தெரிவித்துள்ளார்.



ஈரோடு மாவட்டம் பவானி சாகர் அணைமீதுள்ள விநாயகருக்கு ஆயிரத்து 8 குடம் நீர் ஊற்றி தீர்த்தாபிஷேகம் இன்று நடைபெற்றது.

இதில் கீழ்பவானி பாசன பாதுகாப்பு இயக்கத்தை சேர்ந்த நூற்றுக்கும் மேற்பட்ட விவசாயிகள் கலந்து கொண்டனர்.



ரயில்

நவராத்திரி விடுமுறை கால கூட்டநெரிசலை சமாளிக்கும் வகையில் சென்னை சென்ட்ரல் - நாகர்கோவில் இடையேயான சிறப்பு ரயில் வரும் புதன்கிழமை முதல் இயக்கப்படுகிறது.

இந்த ரயில் சென்னை சென்ட்ரலிலிருந்து இரவு 7 மணிக்கு புறப்பட்டு மறுநாள் காலை மணி 10.50க்கு நாகர்கோவில் சென்றடையும்.

மறுமார்க்கத்தில் நாகர்கோவிலிலிருந்து இரவு மணி 7.30க்கு புறப்பட்டு மறுநாள் காலை மணி 11.25க்கு சென்னை சென்றடையும்.

அரக்கோணம், காட்பாடி, சேலம், நாமக்கல், கரூர், திண்டுக்கல், மதுரை, விருதுநகர், திருநெல்வேலி உள்ளிட்ட ரயில் நிலையங்களில் இந்த ரயில் நின்று செல்லும்.



வானிலை

வளிமண்டல கீழுக்கு சுழற்சி காரணமாக நீலகிரி, கோவை, திருப்பூர், ஈரோடு, நாமக்கல் மாவட்டங்களில் இன்று கன மிக கனமழை பெய்யக்கூடும் என்று சென்னை வானிலை ஆய்வுமையம் தெரிவித்துள்ளது.

திருச்சி, புதுக்கோட்டை, சேலம், பெரம்பலூர், கரூர், திண்டுக்கல், தேனி, மதுரை, விருதுநகர், தென்காசி, சிவகங்கை மாவட்டங்களில் ஓரிரு இடங்களில் இன்று கனமழைக்கு வாய்ப்பிருப்பதாக இம்மைய இயக்குநர் திரு. செந்தாமரை கண்ணன் தெரிவித்துள்ளார்

.. வாய்ஸ் ..



ஒகேனக்கல்

காவிரி நீர்ப்பிடிப்பு பகுதிகளில் பெய்து வரும் கனமழை காரணமாக ஒகேனக்கல் காவிரி ஆற்றில் நீர்வரத்து இன்று 17 ஆயிரம் கனஅடியாக அதிகரித்துள்ளது.

இந்நிலையில் ஒகேனக்கல் அருவிகளில் சுற்றுலா பயணிகள் குளிக்கவும், பரிசல் பயணம் மேற்கொள்ளவும் மாவட்ட நிர்வாகம் தடை விதித்துள்ளது.

மேட்டூர் அணைக்கு நீர்வரத்து இன்று 12 ஆயிரத்து 713 கனஅடியாக அதிகரித்துள்ளது.

அணையிலிருந்து டெல்டா பாசனத்திற்காக 15 ஆயிரம் கனஅடி தண்ணீரும், கால்வாய் பாசனத்திற்காக 800 கனஅடி தண்ணீரும் திறக்கப்படுகிறது.



கிரிக்கெட் - 20-20

இந்திய - பங்களாதேஷ் அணிகளுக்கு இடையேயான முதலாவது சர்வதேச 20-20 கிரிக்கெட் போட்டி குவாலியரில் இன்றிரவு 7 மணிக்கு நடைபெறுகிறது.

3 போட்டிகள் கொண்ட இத்தொடரின் 2-வது போட்டி வரும் புதன்கிழமையும்,

3-வது இறுதி போட்டி வரும் சனிக்கிழமையும் நடைபெறும்.



மகளிர் கிரிக்கெட்

துபாயில் நடைபெறும் ஐ.சி.சி மகளிர் உலக கோப்பை 20-20 கிரிக்கெட் போட்டியில் இந்தியா இன்று பிற்பகல் மூன்றரை மணிக்கு பாகிஸ்தானை எதிர்கொள்கிறது.

ஹர்மன் பிரீத் கவர் தலைமையில் இந்திய அணியும்,

பாத்திமா சனா தலைமையிலான பாகிஸ்தான் அணியும் களமிறங்குகின்றன

இந்தியா - இலங்கை அணிகளுக்கு இடையிலான போட்டி வரும் புதன்கிழமை நடைபெறுகிறது.



இத்துடன் இந்த செய்தியறிக்கை முடிவடைந்தது.